

മി. സ്പീക്കർ: ചോദ്യത്തരവേള അവസാനിച്ചു അടുത്ത നടപടിക്രമങ്ങളിലേയ്ക്ക് പോകുകയാണ് റൂൾ (50)..... ബഹുമാനപ്പെട്ട പ്രതിപക്ഷ നേതാവിന് എന്താണ് സംസാരിക്കാനുള്ളത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കറോട് എനിക്ക് പറയാനുള്ളത് ചോദ്യോത്തരവേളയിൽ ആദ്യമായിട്ടല്ല പ്രതിപക്ഷനേതാവിന് സംസാരിക്കാൻ അവസരം കൊടുക്കുന്നത്. (.....ബഹളം.....)

(പ്രതിപക്ഷാംഗങ്ങൾ ബാനറുകൾ ഉയർത്തിപ്പിടിച്ചുകൊണ്ട് മുദ്രാവാക്യങ്ങൾ വിളിക്കുകയും സഭയുടെ നടുത്തളത്തിൽ ഇറങ്ങി ബഹളം വയ്ക്കുകയും ചെയ്യുകൊണ്ടിരുന്നു.)

മി. സ്പീക്കർ: ..... പ്ലീസ് ..... ഭരണകക്ഷിയംഗങ്ങൾ സീറ്റുകളിൽ ഇരിക്കൂ. നിങ്ങൾക്കെന്താണ് ആവശ്യം. ... ഇരിക്കൂ.... പ്രതിപക്ഷാംഗങ്ങൾ അവരുടെ സീറ്റുകളിൽ ഇരുന്നുകൊള്ളൂ. ... ബഹളം..... അങ്ങ് സംസാരിക്കൂ....

ശ്രീ. രമേശ് ചെന്നിത്തല: ബഹുമാനപ്പെട്ട സ്പീക്കർ, കേരള നിയമസഭയുടെ ചരിത്രത്തിൽ, നിരവധി സന്ദർഭങ്ങളിൽ ചോദ്യോത്തരവേള സമയത്ത്

പ്രതിപക്ഷനേതാക്കന്മാർ സംസാരിക്കാറുണ്ട്. എന്റെ കയ്യിൽ ലിസ്റ്റുണ്ട്. കഴിഞ്ഞ നിയമസഭയിൽ ആറ് തവണയാണ് അന്നത്തെ പ്രതിപക്ഷനേതാവ് ശ്രീ വി. എസ്. അച്യുതാനന്ദൻ പ്രസംഗിച്ചത്. 15.6.2012, 17.6.2013, 12.12.2014, 15.12.2014, 23.3.2015, 12.2.2016 എന്നീ തീയതികളിലെല്ലാം അന്നത്തെ പ്രതിപക്ഷനേതാവിനെ ചോദ്യോത്തരസമയത്ത് സംസാരിക്കാൻ സ്പീക്കർ അനുവദിച്ചിരുന്നു. സഭാനടപടികൾ അങ്ങ് പരിശോധിക്കണം. സഭാരേഖകൾ അങ്ങ് പരിശോധിക്കണം. കീഴ്ക്കയ്ക്കുണ്ട്. അങ്ങയുടെ ഭാഗത്തുനിന്നുണ്ടായ നടപടി ദൗർഭാഗ്യകരമാണെന്ന് എനിക്ക് പറയേണ്ടിവരും. അങ്ങ് ഞങ്ങളുടെകൂടെ സ്പീക്കറാണ്.

മി. സ്പീക്കർ: അങ്ങ് സ്പീക്കറോടല്ല, അങ്ങേയ്ക്ക് പറയാനുള്ളത് പറയൂ (.....ബഹളം.....) ചോദ്യോത്തരവേളയുമായി ബന്ധപ്പെട്ട വിഷയമാണ് പ്രതിപക്ഷനേതാവ് ഉന്നയിക്കുന്നതെങ്കിൽ സമയം അനുവദിക്കാറുണ്ട്. ഇവിടെ ചോദ്യോത്തരവേള ആരംഭിക്കുന്നതിന് മുമ്പ് പ്രശ്നമുണ്ടാക്കാൻ ശ്രമിച്ചപ്പോഴാണ് സമയമനുവദിക്കണമെന്ന് പറഞ്ഞത്. അങ്ങേയ്ക്ക് പറയാനുള്ളത് പറയൂ.

ശ്രീ. രമേശ് ചെന്നിത്തല: കഴിഞ്ഞ പ്രാവശ്യം അന്നത്തെ പ്രതിപക്ഷനേതാവ് ആറ് തവണ സംസാരിച്ചിട്ടുള്ളതാണ്. ഞങ്ങൾ ഇക്കാര്യങ്ങൾ ആരോട് പറയും.

കേരള നിയമസഭയുടെ ചരിത്രത്തിൽ ഇത് ആദ്യത്തെ സംഭവമല്ല. അങ്ങ് സഭാരേഖകൾ പരിശോധിച്ചശേഷം പറഞ്ഞാൽ മതി.

മി. സ്പീക്കർ: പറയാം.

ശ്രീ. രമേശ് ചെന്നിത്തല: ഇന്നലെ മുഖ്യമന്ത്രിയുടെ ഭാഗത്തുനിന്നുണ്ടായ പരാമർശം, ഞാൻ അങ്ങേയ്ക്കൊരു കത്ത് നൽകി. സഭയിൽ മെമ്പർമാർ പല കാര്യങ്ങൾ പറയും. മെമ്പർമാർ ചില കാര്യങ്ങൾ ഉന്നയിക്കും. ചിലപ്പോൾ വികാരത്തോടുകൂടി സംസാരിക്കും. കേരളത്തിന്റെ ചരിത്രത്തിൽ ഒരു മുഖ്യമന്ത്രിയും പറയാൻ പാടില്ലാത്ത കാര്യമാണ് ശ്രീ. പിണറായി വിജയൻ ഇവിടെ പറഞ്ഞത്. അങ്ങ് സഭാരേഖകൾ പരിശോധിക്കണം. സഭയിൽ പറയാൻ പാടില്ലാത്ത വാക്കുകളാണ് മിസ്റ്റർ പിണറായി വിജയൻ ഇന്നലെ ഈ സഭയിൽ പറഞ്ഞത്. മുഖ്യമന്ത്രി സഭാനേതാവാണ്. എല്ലാ അംഗങ്ങളുടേയും താൽപ്പര്യങ്ങൾ സംരക്ഷിക്കാനുള്ള ബാധ്യത കൂടി സഭാനേതാവിനുണ്ട്. അദ്ദേഹം ഇന്നലെ പറഞ്ഞ വാക്കുകൾ .....

മി. സ്പീക്കർ: അങ്ങ് പ്രതിപക്ഷനേതാവെന്ന നിലയിൽ ചെയറിന് ഇന്നലെ ഒരു കത്ത് എഴുതി നൽകിയിട്ടുണ്ട്. അത് ചെയറിന്റെ പരിഗണനയിലാണ്. അത് സഭയിൽ അങ്ങ് ഉന്നയിക്കുകയും ചെയ്തു. ഇനി കൂടുതൽ സമയമെടുക്കരുത്.

ശ്രീ. രമേശ് ചെന്നിത്തല: അത് ഞാൻ അംഗീകരിക്കുന്നു. അത് അങ്ങ് പരിശോധിക്കണം. ഇത് ആദ്യമായിട്ടാണോ? അന്ന് പ്രതിപക്ഷനേതാവായിരുന്ന ശ്രീ. വി. എസ് അച്ചുതാനന്ദൻ മുഖ്യമന്ത്രിയായിരുന്ന ശ്രീ. ഉമ്മൻചാണ്ടിയെ വ്യക്തിപരമായി എത്ര തവണ ആക്ഷേപിച്ചു. ശ്രീ. ഉമ്മൻചാണ്ടി സമചിത്തതയോടെ മറുപടി പറഞ്ഞിട്ടുണ്ട്. എത്ര തവണ അദ്ദേഹത്തെ ആക്ഷേപിച്ചു, വ്യക്തിപരമായി അപമാനിച്ചു. ഇന്ന് ഇവർ പ്രകോപിതരായതുപോലെ, ശ്രീ. എ.കെ.ബാലൻ ഉൾപ്പെടെയുള്ളവർ പ്രകോപിതരാകുന്നതുപോലെ അന്ന് ഞങ്ങളാകാം പ്രകോപിതരായില്ല. മന്ത്രിമാരുൾപ്പെടെയുള്ള അംഗങ്ങളെ അങ്ങ് നിയന്ത്രിക്കണം. മന്ത്രിമാരും ബഹുമുണ്ടാക്കുകയാണ്. ആ കാലഘട്ടത്തിൽ അങ്ങ് ഈ സഭയിലുണ്ടായിരുന്നല്ലോ? അന്നത്തെ മുഖ്യമന്ത്രി ശ്രീ. ഉമ്മൻചാണ്ടിക്കെതിരെ എന്തെല്ലാം ആരോപണം ഉന്നയിച്ചു.

മി. സ്പീക്കർ: .....പ്ലീസ് കൺക്ലൂഡ്.....

ശ്രീ. രമേശ് ചെന്നിത്തല: ഞങ്ങളാരെങ്കിലും എന്തെങ്കിലും പറഞ്ഞോ? എല്ലാത്തിനും ഒരു പരിധിയുണ്ട്.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് പ്രസംഗം കൺക്ലൂഡ് ചെയ്യണം. ... (ബഹളം)....പ്രതിപക്ഷം നോട്ടീസ് നൽകിയ റൂൾ (50) എടുക്കണ്ടേ?

ശ്രീ. രമേശ് ചെന്നിത്തല: എനിക്ക് ഒരു കാര്യം അങ്ങയോട് പറയാനാണ്.

ഞാനല്ലാതെ പിന്നെയൊരാൾ അങ്ങയോട് പറയും. സ്വാശ്രയകൊള്ളയുമായി ബന്ധപ്പെട്ട് ഇവിടെ നടന്ന കാര്യങ്ങൾ അങ്ങ് അറിയണം. ഇന്നത്തെ കേരള കൗമുദി ദിനപത്രത്തിൽ (കേരള കൗമുദി ദിനപത്രം ഉയർത്തിക്കാട്ടി) 'സ്വാശ്രയമടിച്ചത് ബംബർ', ഫീസ് വർദ്ധനവുമൂലം മാനേജ്മെന്റുകൾക്ക് കൊള്ളലാഭം. ഈ ജനകീയ പ്രശ്നം ഉയർത്തിപ്പിടിച്ചുകൊണ്ട് സമരം ചെയ്ത വിദ്യാർത്ഥികൾക്ക് നേരെ ക്രൂരമായ ലാത്തിച്ചാർജ്ജുണ്ടായി. ....

മി. സ്പീക്കർ: .....പ്ലീസ്.....

ശ്രീ. രമേശ് ചെന്നിത്തല: ശ്രീ. വി. എസ്. അച്ചുതാനുരുന്റെ മുന്നിൽ ഗ്രനേഡ് വീണെന്ന് പറഞ്ഞ് എന്തുബഹളമായിരുന്നു ഇവിടെ. ഇന്നലെ കെ.പി.സി.സി. പ്രസിഡന്റ് ശ്രീ. വി. എം. സുധീരൻ ഇരിക്കുന്ന സമരപന്തലിലേയ്ക്ക് ഗ്രനേഡ് എറിഞ്ഞ് സമരത്തെ തല്ലിത്തകർക്കാൻ നോക്കി. ഇത് ഒരിക്കലും അംഗീകരിക്കാൻ കഴിയുന്ന നടപടിയല്ല. ഇവിടെ പന്ത്രണ്ട് തവണയാണ് ലാത്തി ചാർജ്ജ് ഉണ്ടായത്. നിരവധി തവണ കണ്ണീർവാതക പ്രയോഗമുണ്ടായി. 132 പേർക്ക് പരിക്ക് പറ്റി.

മി. സ്പീക്കർ: പ്രതിപക്ഷേനേതാവ് ഏത് റൂൾ പ്രകാരമാണ് സംസാരിക്കുന്നത്?

പിസ്...പിസ്.....

ശ്രീ. രമേശ് ചെന്നിത്തല: സർ, കരിങ്കൊടി കാണിച്ച യൂത്ത് കോൺഗ്രസ്സുകാരെ മുഖ്യമന്ത്രി അപമാനിച്ചു. കേരളത്തിൽ യൂത്ത് നടത്തിയ സമരപോരാട്ടങ്ങളെ അപമാനിക്കുന്ന നടപടി അവസാനിപ്പിക്കണമെന്നാണ് എനിക്ക് പറയാനുള്ളത്.

മി. സ്പീക്കർ: പ്രതിപക്ഷനേതാവേ, സഭ നടത്തിക്കൊണ്ടുപോകാൻ ചില ചട്ടങ്ങളുണ്ടെന്ന് അങ്ങേയ്ക്കും അറിയാവുന്നതാണ്. ദയവായി സഹകരിക്കണം. പ്രതിപക്ഷം നൽകിയ.... അങ്ങ് ഏത് ചട്ടത്തിന്റെ അടിസ്ഥാനത്തിലാണ് സംസാരിക്കുന്നത്; സഭ നടത്തിക്കൊണ്ടുപോകാൻ നമുക്ക് ചട്ടങ്ങളില്ലേ?

ശ്രീ. രമേശ് ചെന്നിത്തല: സർ, അങ്ങ് എന്തിനാണ് ബഹളം ഉണ്ടാക്കുന്നത്. ഞാനൊന്നുപറയട്ടെ.

മി. സ്പീക്കർ: ഏത് ചട്ടപ്രകാരമാണ് അങ്ങ് സംസാരിക്കുന്നത്?

ശ്രീ. രമേശ് ചെന്നിത്തല: സർ, അങ്ങ് സമാധാനമായി കേൾക്കണം. ഞാനൊരു കാര്യം പറയുകയല്ലേ; അങ്ങ് അവരെ നിയന്ത്രിക്കേണ്ടതല്ലേ;

ഇങ്ങനെയാണോ ചെയ്യേണ്ടത്; ഇങ്ങനെയാണോ കാര്യങ്ങൾ സംസാരിക്കുന്നത്?

മി. സ്പീക്കർ: അടിയന്തരപ്രമേയത്തിന് നോട്ടീസ് നൽകിയിട്ട് അതേ വിഷയത്തെ സംബന്ധിച്ച് പ്രതിപക്ഷനേതാവിന് ആദ്യം പ്രസംഗിച്ച് തുടങ്ങാൻ പറ്റുമോ;

ശ്രീ. രമേശ് ചെന്നിത്തല: സർ, അതുകൊണ്ട് ഈ സ്വാശ്രയ കൊള്ള അനുവദിക്കാൻ നിവൃത്തിയില്ല. സർക്കാർ ചെയ്യുന്ന തെറ്റായ നടപടികൾ അവസാനിപ്പിക്കണം. വിദ്യാർത്ഥി വേട്ട അവസാനിപ്പിക്കണം. ഇന്നലെ സമരം നടത്തിയ വിദ്യാർത്ഥികൾക്ക് നേരെ നടന്ന ഗ്രനേഡാക്രമണം, ലാത്തിചാർജ്ജ്, കെ.പി.സി.സി. പ്രസിഡന്റ് ഇരിക്കുന്ന സ്ഥലത്ത് ഗ്രനേഡ് എറിഞ്ഞു. എത്രയാളുകൾക്കാണ് ബുദ്ധിമുട്ടുണ്ടായത്; എത്രപേർ ആശുപത്രിയിൽ പോയി; എത്രയാളുകൾ ആശുപത്രിയിൽ ഉണ്ട്. കേരളമൊട്ടാകെ നരനായാട്ട് നടക്കുകയാണ്. ഈ നരനായാട്ടിനെതിരായി..... ( ബഹളം).....

മി. സ്പീക്കർ: മന്ത്രിക്ക് സംസാരിക്കാനുണ്ട്. സംസാരിക്കൂ....മന്ത്രിക്ക് എന്താണ് പറയാനുള്ളത്?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പോയിന്റ് ഓഫ് ഓർഡർ. ഇവിടെ അടിയന്തരപ്രമേയം അവതരിപ്പിച്ചത് ശ്രീ. തിരുവഞ്ചൂർ രാധാകൃഷ്ണനാണ്. ശ്രീ. തിരുവഞ്ചൂർ രാധാകൃഷ്ണനെയാണ് ചട്ടപ്രകാരം ബഹുമാനപ്പെട്ട സ്പീക്കർ റൂൾ 50 പ്രകാരം വിളിക്കേണ്ടത്. ബഹുമാനപ്പെട്ട പ്രതിപക്ഷ നേതാവ് ഏത് ചട്ടപ്രകാരമാണ് ഇവിടെ സംസാരിച്ചത്. ആ പ്രസംഗിച്ചതൊന്നും ഇവിടെ റിക്കോർഡിൽ ഉണ്ടാകാൻ പാടില്ല. അത് റിക്കോർഡിൽ നിന്നും ഒഴിവാക്കണം. ചട്ടപ്രകാരം അല്ല ഇവിടെ ചർച്ച ആരംഭിച്ചത്. അടിയന്തരപ്രമേയത്തിന് നോട്ടീസ് കൊടുത്തത് ശ്രീ. തിരുവഞ്ചൂർ രാധാകൃഷ്ണനാണ്. ശ്രീ. തിരുവഞ്ചൂർ രാധാകൃഷ്ണനെയാണ് ബഹുമാനപ്പെട്ട സ്പീക്കർ വിളിക്കേണ്ടത്.

(പ്രതിപക്ഷാംഗങ്ങൾ നടുത്തളത്തിലിറങ്ങി മുദ്രാവാക്യങ്ങൾ വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: ഇത് എന്താണ്; അങ്ങയുടെ സംസാരത്തിനിടയിൽ ആണല്ലോ ബഹുമാനപ്പെട്ട പ്രതിപക്ഷാംഗങ്ങൾ നടുത്തളത്തിലിരിക്കുന്നത്; ഇത് എന്താണ്;



ഇവിടെ എന്താണ് നടക്കുന്നത്?.....(ബഹളം).....

ശ്രീ. രമേശ് ചെന്നിത്തല: സർ, അതുകൊണ്ട് ശ്രീ. ഹൈബി ഈഡൻ, ശ്രീ. ഷാഫി പറമ്പിൽ, ശ്രീ. അനൂപ് ജേക്കബ് എന്നിവർ നിരാഹാരസമരം കിടക്കാൻ തീരുമാനിച്ചിരിക്കുന്നു എന്ന് ഞാൻ നിങ്ങളെ അറിയിച്ചിരിക്കുകയാണ്. അവരോട് അനുഭാവം പ്രകടിപ്പിച്ചുകൊണ്ട് ശ്രീ. എൻ. ഷംസുദ്ദീൻ, ശ്രീ. കെ.എം. ഷാജി എന്നിവർ സത്യാഗ്രഹം ഇരിക്കുന്നുണ്ട്. ഈ സമരം അടിച്ചമർത്താമെന്ന് കരുതേണ്ട എന്നാണ് എനിക്ക് പറയാനുള്ളത്. പോലീസിനെ ഉപയോഗിച്ചുകൊണ്ട് തെറ്റായ നടപടിയാണ് ഈ സർക്കാർ കൈക്കൊള്ളുന്നത്. സർക്കാർ നയം തിരുത്തണം. ഈ സംസ്ഥാനത്തെ പാവപ്പെട്ട വിദ്യാർത്ഥികളുടെ ജീവനെ പന്താടുന്ന ഈ നടപടി അവസാനിപ്പിക്കണം. സർക്കാരിന്റെ ധിക്കാരമാണിത്. സർക്കാരിന്റെ ധിക്കാരമായ നടപടികൾ, സർക്കാരിന്റെ തെറ്റായ നടപടികൾ അവസാനിപ്പിക്കണം. ഈ സംസ്ഥാനത്ത് പാവപ്പെട്ട ഒരു വിദ്യാർത്ഥിക്കുപോലും പഠിക്കാൻ അവസരമില്ലാതെ സ്വാശ്രയം.....(ബഹളം).....

മി. സ്പീക്കർ: അദ്ദേഹം പറയുന്നത് കേൾക്കണമെന്ന് ആഗ്രഹിക്കുന്നുവെങ്കിൽ

നിങ്ങൾ നടുത്തളത്തിലിരിക്കാൻ പാടില്ല. രണ്ടും കൂടി നടക്കില്ല.

ശ്രീ. രമേശ് ചെന്നിത്തല: സർ, സർക്കാരിന്റെ നടപടിക്കെതിരായിട്ടുള്ള ശക്തമായ പോരാട്ടങ്ങളുമായി ഞങ്ങൾ മുന്നോട്ടുപോകും. ഇതിനുമുമ്പ് ഇവിടെ സ്വാശ്രയ സമരം നടത്തിയ ആളുകളുണ്ടല്ലോ; അവർ എവിടെപ്പോയി;

മി. സ്പീക്കർ: യെസ്...യെസ്....ഈ സാഹചര്യത്തിൽ സഭ നടത്തിക്കൊണ്ടുപോകാൻ സാധ്യമല്ല.

ശ്രീ. രമേശ് ചെന്നിത്തല: സർ, ഇതിനുമുമ്പ് ഇവിടെ സ്വാശ്രയ സമരം നടത്തിയ ആളുകൾ എന്താണ് മിണ്ടാത്തത്?

മി. സ്പീക്കർ: ബഹുമാന്യനായ പ്രതിപക്ഷനേതാവ് ക്ഷമിക്കണം. അങ്ങയുടെ അനുയായികൾ നടുത്തളത്തിൽ വന്നിരിക്കുകയാണ്. രണ്ടും കൂടി ഒരുമിച്ച് നടക്കില്ല. യെസ്...യെസ്...സഭാനടപടികൾ സുഗമമായി നടത്തിക്കൊണ്ടുപോകാൻ കഴിയാത്ത ഒരു സാഹചര്യം വന്നിരിക്കുകയാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

ഒരു സാഹചര്യവും ഇവിടെയില്ല. ഇവിടെ ഡിമാന്റിന്റെ ചർച്ച നടക്കും. ഇവിടെ എന്താണ് അസാധാരണ സാഹചര്യം; അടിയന്തരപ്രമേയത്തിന് നോട്ടീസ് കൊടുത്തത് ശ്രീ. തിരുവഞ്ചൂർ രാധാകൃഷ്ണനാണ്. ശ്രീ. തിരുവഞ്ചൂർ രാധാകൃഷ്ണനെയാണ് വിളിക്കേണ്ടത്. ശ്രീ. തിരുവഞ്ചൂർ രാധാകൃഷ്ണൻ സംസാരിക്കണം.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ സംസാരിക്കുന്നുണ്ടോ? റൂൾ 50 പ്രകാരം നോട്ടീസ് നൽകിയ ശ്രീ. തിരുവഞ്ചൂർ രാധാകൃഷ്ണൻ ഉൾപ്പെടെയുള്ള ആളുകൾക്ക് സംസാരിക്കണമെന്നുണ്ടോ; അങ്ങയോടാണ് ചോദിക്കുന്നത്; ഇത് രണ്ടും കൂടി നടക്കില്ല. നടുത്തളത്തിൽ ഇരിക്കുന്നതും പ്രസംഗവും കൂടി നടക്കില്ല. ദയവായി ക്ഷമിക്കുക. ഞാൻ അടുത്ത നടപടി ക്രമത്തിലേക്ക് പോകും. യെസ്...യെസ്.... നടുത്തളത്തിൽ ഇറങ്ങി ഇരിക്കലും പ്രസംഗവും ഒരമിച്ച് നടക്കില്ല. ദയവായി ക്ഷമിക്കണം. ഇവർ സീറ്റിലേക്ക് പോകട്ടെ. ഇവർ ഇവിടെ ഇരുന്നിട്ട് അങ്ങേയ്ക്ക് സംസാരിക്കാൻ പറ്റില്ല. ക്ഷമിക്കണം. അത് അനുവദനീയമല്ല. നിങ്ങൾ സീറ്റിലേക്ക് പോകൂ. പ്രതിപക്ഷ നേതാവിന് ഉച്ചഭാഷിണി

കൊടുക്കണമെന്നു പറഞ്ഞാണ് ഇത്രയും നേരം ബഹളം വച്ചത്. അദ്ദേഹത്തിന് മൈക്ക് കൊടുത്തപ്പോൾ നിങ്ങൾ ഇവിടെ വന്നിരിക്കുകയാണ്. യെസ്...യെസ്...

ശ്രീ. എ. കെ. ബാലൻ: സർ, കേരളത്തിന്റെ ചരിത്രത്തിൽ അങ്ങനെ ഇല്ല.

നടുത്തളത്തിൽ ഇറങ്ങിയാൽ മൈക്ക് കൊടുക്കില്ല.....(ബഹളം).....

മി. സ്പീക്കർ: അതുതന്നെയാണ് ഞാനും പറഞ്ഞത്.

യെസ്.....യെസ്....സീറ്റിലേക്ക് തിരിച്ചുപോകുന്നുണ്ടോ? അടുത്ത നടപടി ക്രമങ്ങളിലേക്ക് പോകേണ്ടി വരും. ചെയറിന് വേറെ നിർവ്വാഹമില്ല. അടുത്ത നടപടിക്രമത്തിലേക്ക് പോകേണ്ടിവരും. ശ്രദ്ധക്ഷണിക്കലും സബ്മിഷനുകളും റദ്ദ് ചെയ്യുന്നു.

ശ്രീ. കെ. എം. മാണി: സർ, ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. കെ. എം. മാണിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

(പ്രതിപക്ഷാംഗങ്ങൾ നടുത്തളത്തിലിരുന്ന് ബഹളം തുടർന്നുകൊണ്ടിരുന്നു.)

